

ڊالی

. هغه ځاته ڇي زما او زما له ساده باده هنر سره مينه لري

په درنښت

ستاسو جلان

دويم گام

نه پوهيږم دغه کړې وړې کړنې چې د شعر په نوم مي کښلي دي او ستاسو ددرنو مخ ته يې ږدم د خپل ځان او د خپلې ټولنې به مي څنگه او څومره ترجماني کړي وي؟ دا زما د ادب او په ځانگړي ډول د شعر او شاعرۍ په خوږې نړۍ کې دويم گام دی . لومړی گام مي دگلپانو اتني کتاب و او دويم گام مي د هيندارو درې په نوم دی . بنيادي زه په دې کتاب کې ډيرې نيمگړتياوې ولرم ځکه چې انسان يم او انسان سنيماگري وي . نو که تاسو درانه ماته خپلې نيمگړتياوې په گوته کړی دا به نه يوازې ستاسو له ماسره بلکې د پښتني ادب او پښتني شعر سره لويه مرسته وي . په همدې هيله ستاسو د خوږو نظرونو ،فکرونو ، ذوقونو او ذهنونو په لور د هيندارو د درې دروازه پرانيزم .

په انساني مينه

ستاسو جلان

غبرگولی ۱۵۱۳۹۰

کابل ژوندون راډيو ټلويزيون

منني

له گران دوست او ځوان شاعر هارون پرهر څخه په مينه مننه کوم

چې ددې کتاب د چاپ لگښت يې په غاړه واخيست له خپل فرهنگ له خپلې خوږې پښتو ژبې سره يې مينه همداسې تانده غواړم د هيواد تکړه ليکوال محمد نبي تدبير څخه زياته مننه چې ددې کتاب اوډونه يې وکړه او دچاپ په اړه يې نيکې مشورې راکړې او د قدرمن دوست کفايت الله جان څخه ډيره مننه کوم چې د هيندارو درې پښتۍ يې جوړه کړه

په درنښت

جلان

ځانگړنې

نوم : د هېندارو دره

شاعر: سيدجیلاني جلان

خپرنډوی: د ځاځي بابا ادبي ټولنه

د چاپ شمېر: ۲۰۰۰ ټوکه

لومړۍ چاپ: ۱۳۹۰ لمريز - ۲۰۱۱ زيږديز کال

اوډون : محمد نبي تدبير

پښتۍ : کفايت الله جان

د شاعر د اړيکو شميرې: ۰۰۹۳۷۹۹۵۷۶۷۶۲ | ۰۰۹۳۷۷۷۵۷۶۷۶۲

بريښليک: jillani_jallan@yahoo.com

Jallan88@hotmail.com

چاپچاري: دانش خپرنډويه ټولنه پېښور

يار بي ميني ترخه وخت نه خواره کاري

زورور دی له ډيري اوبه کاري

شوځ ماشوم يي د پلو زينه کي ناست دی

له پچکو يي تاوکري ويسته کاري

خوله به راکري د ياغي غرور نه لاندې

ژرنده لواړه دانه خوري خو اوړه کاري

عجيبه د هنري تابلو کشش دی

په ولاړ نظر د ځان په لور زړه کاري

يار چې ما بيلوي دا يي بي ننګي ده

ننوتي خلک څوک له کاله کاري؟

ها ساده جلان دي داسې بلا وړی
چې د وینو له سره رنگ یې سکاره کړی

زمری ۱۳۸۶ ۲۷

غزنی

څرخي یې نازونه په انکار انکار خبرو کې
ته وا گلان رپي نري باد ته په ډبرو کې

ستا د محبت ملاتړ لرو چې خو د اور په لار
گوره جنگيالي هم څه نا څه ډاډه وي ز غرو کې

پاڅه حوصله د درد په وړاندې ځوانه مه بايله
ژوند دی سړی لوپړي د حالاتو په ژورو کې

بنار به سندرېز سړي په لاس لري منمه خو
يو نيم شرنګيدلی شاعر هم شته په نېټرو کې

ناست چې د پرهر رڼا ته بيا جلان يوازې دی
تار د چا د مينې غزوي به په سندرو کې

سلواغه ۱۳۸۷ ۱۷

کابل نوا راډيو

له ورځې تېنم چې له شوره ډکه ستا غونډې ده
شپې ته پناه ورمه شپه چوپه ده زما غونډې ده

په دغه دښته کې شاید دمینې قتل شوی
په دغه دښته کې اوس هم د زړه درزا غونډې ده

ستا د قربان قربان خبره مې اوس هم جانانه
د زړه په لپه کې راټوله د دعا غونډې ده

مینې یې داسې کړم چې گورم ایینه کې ځان ته
وايم چې دا څیره خو څه نا څه اشنا غونډې ده

زه په کې وینم د درد ځای ځای منظرې جلانه
ستا شاعري ټوله د واورې د رڼا غونډې ده

سلواغله ۱۳۸۷ ۱۲

کابل

نه هغه مست يم او نه دنگ دمینارې غونډې يم
اوس د وجود په اوږو بار د جنازې غونډې يم

ای ! چې مې وژنې نو چارې او خنجر ځله راوړي؟
زه خو په مازې باد ورکیرم د ایرې غونډې يم

رانه چاپېر دی د حالاتو د لمبو سمندر
زه بې په منځ کې د شلې جزیرې غونډې يم

په دومره خلکو کې هیچا زړه پورې ونه نیوم
په دومره خلکو کې زه څومره بې اسرې غونډې يم

مه مې راسپړه کنه گرانې راته وبه ژاړې

د ستا جلان اوس د دردونو د کيسې غوندي يم

مرغومي ۱۱ ۱۳۸۷

کابل نوا راډيو

زړه مې هله سندرېزه لمبه واخلي

چي يو گل پاڅي له بل گل څخه واخلي

د بڼايست زور ته دي هغه وخت قايل شم
باد چي څخه ډکه کړي گرد دي له پله واخلي

سره اوسپن به په ژړا ورته دلي کړي
زمانې به ملنگانو نه وره واخلي

شاعري مي دمور جاني مرگ خوره کړه
گني څوک به ډېر وخت نه خواږه واخلي

جلان ډېر پخوا قاتل جانان وژلی
په دي بيا قتل به څه خوند له مړه واخلي

مرغومی ۱۳۸۵ ۲۶

غزنی

زه د گمان په قدم تلم په لمبو واوښتمه
بېرته چې راغلم د خپل تن په ابرو واوښتمه

دومره مې هم د يو چا تورو پښو ته مه رغړوه
همدا دې بس ده چې له کلکې پښتو واوښتمه

ستا دوي خبرې ستا پرشونډو نيغې وڅرخيدې
چې زړه ته کوز شم په دوو مړو زمانو واوښتمه

په وينو سور غشي مې وموند پکې ته ښکاريدې
ستا په انځور کې هم د مرگ په نيزو واوښتمه

ما يې د اوښکو ترشا پاڼې د مات زړه ولوستې
جالنه ! ياره په ليکلو ښيرو واوښتمه

داسي نه ده چې له مونږه خطا وار دی
دا ساده موسکا د خدای دربار ته لار دی

نڅومه د ژوندون د پاچا لونه
پخه شپه، بله ډیوه مست مې ستار دی

بنکلا زړونو ته پیدا ده زړونه عشق ته
یو گلاب نه مې زده کړی دا شعار دی

لږ د شرم سالو پورته کړه له مخه
د سپوږمۍ په رانه کلي کې مې کار دی

پسرلی د تورو ځنو مبارک شه
لیونو ته له ازله دار تیار دی

اوس گنډې د وخت څیرلي ښکلا گانې
ستا جلان د سندرېزې سنتي تار دی

څومره مغرور وم څومره ښه خوی د ملنگ مې وکړو
زه چې د زړه له بامه ولويدمه شرنګ مې وکړو

ياد دي چې نيمه شپه کې ور دزړه راوتکاوه
ماهم خوب پرېښوده ښه وژرېدم ننگ مې وکړو

جانانه! اوس مې له نيم ژواندې خوانی لرې ګرځه
لکه د لومې تار د درد سيلی ته ترنگ مې وکړو

ديوي نوي ښکلا ژبه يې په ګوتو راګړه
چې د طبيعت له لونګين غره سره جنګ مې وکړو

جلانه مړ شي اخر دومره بې غوري ځنګه وي
پاڼه د گل وم داده اوسپنه شوم زنگ مې وکړو

وري ۱۳۸۵ ۲۲

کابل نوی کارته

مونږ چيري نه ڪر د ژوند بل اړخ باندې سترى فکر

مونږ د ايسټلي توري لاندې مدام وري فکر

وخت د سږو تودو حالاتو اوبه خوله ڪي ورکري

خو ژوندي نه شو د پښتون د ولس مري فکر

دا چي مونږ څومره يو ضعيف خلک دا بيله کيسه

مگر مونږ تل بللي خپل فکر پياوړي فکر

مونږه په هر عصر ڪي دا پانگه خوندي ساتلي

نه بل ته وري نه مو بل نه دي راوړي فکر

مونږ به تر هغي يو ډبل د لاس اله جلانه

تر څو چي نڪړو د علميت د کاله غري فکر

غیرگولی ۱۳۸۸ ۲۹

کابل نوا راډیو

ڙوند مې ٽول ورته ډالۍ دى يو سړى دى يو سړى دى
په ورغوي كې مې پټ دى شين غمى دى يو سړى دى

په زير سترگو رواجونو د ځوانۍ د غرور پښې ږدي
ټينگ مې ونيسي په غير كې ليونى دى يو سړى دى

گلدرې پسي نسکورې د گلابو د گوگړو
څه جذاب حسن ترې اوري پسرلى دى يو سړى دى

هلته لرې د باغ سر كې دكونډۍ ونې نه لاندې
دا چې ورو ورو را روان دى دى دى دى يو سړى دى

دومره گران يم پرې جلانه چې خپل ځان گني جلان
خو پر ما هم دومره گران دى چې زړگى دى يو سړى دى

وري ۱۳۸۶ هـ

غزنى

په تورو ځنو رڼه سيوري له سپين شال ورپري

واه! د طبيعت په گلډرو باندې جمال ورپري

لکه شنه غورگه اوږي راوړي زړونه ځان سره وري

له گلابي اشنا نه څه عجب کمال ورپري

چې په هنر کړمه ځان ځای ديار په مړو سترگو کې

پرما گل زېږې منظري هغه مهال ورپري

پرون يې دېر په صميمي انداز له خولي ووتل

گرانه! مخونه چې نږدې شي پرې وبال ورپري

جلان که هر څومره د بڼار د ماحول رنگ واغوندي

خو ترې شېل بېل خويونه کليوال ورپري

مرغومی ۱۳۸۵ ۲۶

غزنی

چې مې پر ځنډ پستې گوتې له سروره وهي
ته وا په شاورو درو لاس د سپرلي حوره وهي

زړگيه ! دومره خوش باوره تكيه مه كړه پرچا
كچه تربور د پتي پوله له تربروره وهي

د تيرو منځ كې د وريته غمي له نقلې قوله
ورځ هم قاتله ده چې شپه د لمره په توره وهي

دا چې مې مينه پر كچه مزي تړي گرم نه دی
هندوي ناوې پر تندي خال له سندوره وهي

د جلان هغه دنگه پېغله انډيواله ده چې
پاس پر تتر باندي هينداره له غروره وهي

مرغومی ۱۳۸۵ ۲۹

غزنی

د گلابونو پر رومال يې راته سر وتاړه
خدایه ! دا چا مي ژوند دميني په هنر وتاړه؟

اوس پسي گرځم په خوړو خوړو پيمخو شيبو
جانان د خپلي بشکلا شا ته د زړه ور وتاړه

ناز يې د سترگو غنم رنگ سيوري ته ساه ورکړله
نن باراني وريځي په زور د اوړي لمر وتاړه

يو سور غمی دوه شنه بنگري يې کرل چيني ته گذار
ليونی بيا څه فال په تک زير مازديگر وتاړه؟

اجلان خو دومره ضيعف نه دی در قربان جانانه
پر بڅملين نازک بدن باندې دې غر وتاړه

مرغومی ۱۳۸۵ ۲۲

غزنی

زه هم مرګونی ژوند کومه د اورو نو تر منځ

هغه هم ناسته د څلورو دیوالونو تر منځ

هغوی به څه له رواجونو بغاوت وکوي؟

څوک چې اوسیدري یو محل کې د تربرونو تر منځ

هلته مو ډیرې خاطرې کړې له ډبرو لاندې

هاغه شنه ونه ویني؟ پورې ددو غرونو ترمنځ

د ماشومانو په سپیڅلي دعا هم ونه شوه

لرو بې حده فاصله د نصیبونو ترمنځ

جلان جانان سره لري د ميني دغسي راز

لکه اړیکه د ښکلا د گلابونو ترمنځ

څه فکر کوي چې دا به چا پسي راوتی وي؟

بويه دا ساده سړی په تا پسي راوتی وي

زه چې ستا لیدو ته راځم دادي روا حق گنم

گل چرته پښې کړي چې بورا پسې راوتی وي؟

کاني بي د غره له پښو ووزي خو ښکارېږي نه

ښايي چې يو څوک د اور رڼا پسې راوتی وي

تا چې پرونی ماښام درېل کړو په معما کې نو

نن به بي ضرور څوک په مانا پسې راوتی وي

دغه ځواني مرگ جلان د کانو نبض تل نيسي

خدايزده دا به څه ډول ښکلا پسې راوتی وي؟

لیندۍ ۱۳۸۵ ۲۵

شمشاد تيلويزيون کابل

ژوند چې د حيا له پولې واورې ډک له کرکې شي
سپين مرغه چې تور سکاره خوري تورې يې بڼکې شي

ستا د بدلون غږ چې مې د زړه په غوږ کې کړنگ وهي
ماتي مې د خيال له ماشومانو نه نانځکې شي

ډېر د وياړ غمي به زمونږ متو باندې وناځي
ګرانه قافلي که مو د زده کړو راجاېکې شي

ستا د اننگو پيڅې چې شرم کې لار ورکه کړي
پيغلې زمانې ته وا د زيرو ګلو ځمکې شي

څار دې شم زلميه ! ګلابي پښتو را وسپره
ژبې چې د ليک له لړۍ ولوېږي نو ورکې شي

څنگه جلان نه کړي سلامي په دوه لاسي ورته؟
دې سترگو ته شني ډېرې هم تر ګل نازکې شي

کب ۱۳۸۵ ۲۲

غزنی

برند بانه يې د پېچکو ناز ته ناڅي
نن يې زړه کوم گلورين اغاز ته ناڅي؟

ستا له رويه به حقيقت لري په پام کې
چې مين دي په څرخو مجاز ته ناڅي

سپين کالی نجلۍ راگوري خدای دی خير کړي
د سخي صاحب کوتره باز ته ناڅي

زه چې بنسکته شم د شپې اخري پور ته
د ژوند ډمه مې د فکر ساز ته ناڅي

دنگ جلان په خپل شدل بدل خوی پرېږدی

ليونى د خپلې خولې اواز ته ناڅي

غويي ۱۳۸۶ ۶

غزنى

خوآن نظر يې پر بارخو د مرگ انځور دى

طلایي غشى د گل په لينده سپور دى

نامحسوس غوندي مې بل دى په اروا کې

يار د گلو له اوبو راوتی اور دى

چې ټټاکې پښې د مالگو په غرو گرځم
زور دی زور دی د قاتلې مینې زور دی

هی د شپې په شان ته ښکې پېغلې
دنگ شاعر درېسې پرمخې نسکور دی

نه! جلانه تر ټټر یې لاس اوږد نکړې
سپینو تیرو کي اوده لمر ته منگور دی

غويي ۱۳۸۶ ۲۸

غزني

راشي خو له شرمه ترې خوره پوښتنه ورکه شي

ته وا په غبار کې د غره شنه لمنه ورکه شي

پارچې دجمال او د جلال په رنگ کې رنگ کړي ځان

مانه دخپل ټپ د روغيدو غوښتنه ورکه شي

داسې مايوسي د ژوند په پاڼو کې بې نومه کړم

لکه توره شپه کې چې بې تاره ستنه ورکه شي

ځوانه شاعري مې پر ملاقاته شي بې خونده شم

مانه چې هر وخت د يار د مخ کتنه ورکه شي

خوی د شوخی پرې نږدې جلانه تاواني به شي

مينه هله سر خوري چې د گل ويشتنه ورکه شي

زمرې ۱۳۸۶ ۲

اريوب ځاځي خيرمېنه

د پشکال په څېر گرمي لري باران هم لري
قربان له داسې یار غضب لري قربان هم لري

که د کافري بنکلا لاندې لور د مرگ گرځوي
خیردی یو نیم عیب خو سپیڅلی مسلمان هم لري

منم ساده دي دا د غرو شل بېل وگري
مگر په پاڅو پاڅو زړونو کې گذران هم لري

وژنه یې مه ځوانه! اخر د انسانیت په خاطر
چې خدای پیدا کړی دی دا به یو ارمان هم لري

گرانه! د فکر په ښکاري باندې دې بیر پام کوه
دا سیمې شني هوسی لري گوره پیرانگان هم لري

يو ناڅاپي د مينې زور کې راکړه ورکړه د زړو

جلانه ! دا کار ګټور دی خو تاوان هم لري

زمرې ۷۱۳۸۶

غزنی

ما چي غزليزو انځورونو کي راوښوي
وخت په لوړو لوړو ارزښتونو کي راوښوي

ځنو دې له نازه لويته له مخه پورته کړه
باد ځکه په زيرو رخسارونو کي راوښوي

لار ته د رانه سهار وتل څه اسان کار نه و
ډيري توري شپي مو گريوانونو کي راوښوي

سوال د بن گلونو خدای ته ستا د تم کيدو وکړ
ونو چي د پانو په لاسونو کي راوښوي

فال مو وچلانه! د زيارت مينجاور وکاته
شپي مو دباران اوبه جامونو کي راوښوي

زمرې ۱۳۸۶ ۱۲

غزنی

لکه ته یو خوږ ارمان رانه چاپېر دی
د زرګي کور مې د شاتو اورګي ګېر دی

یار له خپل بڼایسته څو چنده لوړ ګرځي
زورور سیند دی د غرو په سرو تېر دی

د بارخو جام یې عجب خانه خراب کړم
تصور د ازاد ژوند راځني هېر دی

دا چې بڼکلي یې نه خوري ګناه یې خپله
زما زړه خو د اومو شیدو پڼېر دی

پر شډل جلان د بڼار بڼکلا مینه
له نښتره سره زیر ګلاب کوشېر دی

زمرې ۱۳۸۶ ۱۲

غزنی

نن يې بيا د انکار غږ څرخي په خوله کې
څه کچه بلا ولاړه د گل وره کې

چې مو سترگې شوي خوږې پر تا نو خیر دی
د سجدې ځای نه کاته کېږي لمانځه کې

د راتلو لار کې چې کرښې درته کاږو
مانا دا نظر کوه چم او کاله کې

چې د ستا د هوس خام وره پرې پاڅه شي
دومره اور لرم د زړه په تناره کې

مرور جلانه! زر ور غاري نه وزي
خه خودي خو بايد وي په پښتانه كي

زمرې ۱۳۸۶ ۲۶

غزنی

پخه شپه ده خواره خوب ته شرنګ یم شور یم
د یو بشکلي درد په پانه پانه خور یم

یاره! دا خو ستا د مینې برکت دی
زمانې ته چې په سلو عیبو تور یم

چې راګوري د لید تار دومره تیره کا
ته وا لري چرته جګو غرو کې کور یم

نخوم چې په څرخو د چوپتیا پېغله
د خپل فکر په اوبو ژړنده د اور یم

!د نظر زلزلو وخورم جلانه

لکه وروست دیوال په مازي زور نسکور یم

وړی ۱۳۸۶ ۲۰

غزنی

د مخ ځمکه یې نظر پسې اوري

سره کفري نړۍ په شر پسې اوري

د دوو سترگو خوره لار په تا مینه

ځکه ستا د کاله ور پسې اوري

چې مې عشق کرل جنون ، عقل سکه وروړنه

په اتن کې لږ په بر پسې اوري

د جنگ اور د یوې پیغلې په لاس مړ شو

د تورزن غږ به څه نر پسي اوري ؟

جلان ستا د مخ پيتاو ته ناستی غواړي

دلمرگل گله ! په لمر پسي اوري

غویی ۱۳۸۶ هـ

کابل رشاد ادبی کره کتنه

چې مو سترگې لکه غلوزې ورپسې دي

اننگي يې د گبين خوږې چينې دي

بند ورغوی مې دښال لاندې پرانيزه

پکې پټې د غميو زمانې دي

د غضب د گذارونو پايله دا شوه

چې ټوټې ټوټې د زړونو دروازې دي

مخ ورواړوه چې گل تصويردې واخلي

اينې له ډيرې تندي درکړې دي

اوس نو گرانه ده چې لاس درڅخه واخلم

ستا د چم خاورې زما په وينو سرې دي

هله زر د مينې گرمې اوبه ورکړه

د جلان د احساس شونډې مري سرې دي

غويي ۱۳۸۶ ۱۶

کابل

غلوزي ” : د شاتو مچي“

ته وا گلاب د چيني لاره كي خبرې كوي

هغه چي خان سره هينداره كي خبرې كوي

د تږي تخم غوندي څوك باران باران يادوي؟

زما د ذهن په شوياره كي خبرې كوي

دا پښتني ساده باده بڼايست يې څومره خوند كا

په خور انداز كلیمه داره كي خبرې كوي

ملاله ژبه د نظر په اننگو گرځوي

سره پرېښته د ستورو باره كي خبرې كوي

نن دې گل خوله ورکړه سبا سبا ته پریږده
جلان عادت دی په تیاره کې خبرې کوي

کب ۱۳۸۶ ۲۷

اریوب خاڅي خیرمېنه

د زړه کب رانه وړي لکه سپین باز راځي یو څوک
د ورکو گمانونو په انداز راځي یو څوک

د تږو زړونو ځمکې پسې بنکته پورته کيږي
د ریندو بڼو په عجب ناز راځي یو څوک

د شپې له خاموشۍ د گل باران غونډې را اوري
د ذهن په کوڅو کې لکه ساز راځي یو څوک

مخ اړوم را اړوم نه بنکاري خو ډیر خوږ
په مړه قدم د زړونو په اواز راځي یو څوک

د شنه بنایست د پانو پانو اوښکو په موسکا کې
جلان غواړي د گل په جینماز راځي یو څوک

سلواغه ۱۳۸۶ ۷

کابل د نوا راډیو

څه مې پوښتې گراني ! پريږده پريږده څه مانا ځنې ؟

شپې مې له ورغو نه ښويږي لکه ستا ځنې

گرمې نه دي سترگې دې چې زما سترگو ته نه گوري

پېغلې د پاڅه عمر خو اړوي تر شا ځنې

څار دې شم د مخ رڼه چرگۍ دې شال کې پټه کړه

ډکې دي له خاورو له گردونو نه زما ځنې

څه به ټکوم سر د پيمخو بې لوظۍ ځنې

اوږي د ډول غږ ته په اتنې کې هرې خوا ځنې

څه مانا جلانه د غزل مقطع کې دا تصوير؟

توره شپه لمدې په اوږو خلاصې د ليلا ځنې

کب ۱۳۸۶ ۱۰

کابل نوا راډيو

چرگۍ : دناستي د کوټې بره خوا

راگوري، نه راځي پخپل کړي سوگند ولاړ دی

لکه گلاب د خپل وجود کړۍ کې بند ولاړ دی

له جنتي گلبن راوتي ننداره ده دغه؟

که بې پر مخ باندې له شرمه سپين مړوند ولاړ دی

هغه ماښام هغه باران هغه نښتې شونډې

هاغه تصوير مې اوس هم ذهن کې څرگند ولاړ دی

دخېل کرم د ساره سيوري لاس راوغزوه

د يو ارمان غرمه غرمه لمر ته مي ژوند ولاړ دی

لکه غاټول په يوه پشه په پخه شپه کې جلان

سوال او زاری کا، خدای ته خاص ستا په اړوند ولاړ دی

غبرگولی ۲۸ ۱۳۸۷

کابل نوا راډیو

زه او يار چې يو وجود شو د عشق تل شو
د كيف اور شو د خوانی ديوه کي بل شو

چې سرونه ديو بل پر اوږو کيږدو
ته وا لمر او غر تکیه په يو او بل شو

طبیعت پر مونږ عجبې کاني کاندې
کله غشي کله دوي پاني د گل شو

چې له ټول بدن نه سترگو ته راټول شو
دا وخت دوه شهکار بيتونه د غزل شو

!خدای دي داسې شیبې راولي جلانه
چې د نوک اوری په شانې سره خپل شو

۱۹ وري ۱۳۸۷

کابل نوا راډيو

اوس مي لاس څه دهغي په اوږو اوږي؟

اوس يې ځنې دې اوږدې په اوږو اوږي

د عشق زور دې ژبه تيره کړي په شونډو

سره غرمه د سرې غرمې په اوږو اوږي

په ژوند څه باور دی راشه گورې نه چې

ورځې شپې د زمانې په اوږو اوږي

سور سالو يې په ځوانۍ سيلۍ ته رپي

سرې لمبې د شني درې په اوږو اوږي

د بنکلا په زور دې څه په جلان وکړل؟

ميکدې ته د سجدې په اوږو اوږي

بس دی فکرونه د شدل بدل اوربل نه کوم

دخپل غزل د شالید لارو کي مزل نه کوم

ما که څوک غواړي په کوم گوټ کي به یوازي ناست وم

زه د ډیوي غوندې رڼا په کوم محفل نه کوم

زه څه خبر وم؟ چي مزاج پري د جانان خوریري

ما دي داخل ویني بیا په گل ویشتل نه کوم

لکه ابشار د شور په گام ځمه له یاره سره

لکه د ځاه اوبه ژوند نور دځاه په تل نه کوم

جلانه! اوس د ژوند سړو تودو بلا وښیار کړم

اور ته کتل کوم خو اور ته اوښتل نه کوم

وړي ۱۳۸۷ ۶

کابل د نوا راډیو

څه عجیبه ده څومره زر د سړي زړه پرې کوي

دغه ساده ساده نظر دسړي زړه پرې کوي

ناز د موسکا د گل په لاس کې گرځوي زړه پسې

بیمخي داسې په هنر د سړي زړه پرې کوي

دا توري ځني او دا ځوانه كليواله ښکلا

هر مازديگر هر مازديگر د سري زړه پرې کوي

اوس مي هوس هم د باور په قدم نه وړولي

ځکه باور هم ناڅير د سري زړه پرې کوي

جلانه ! ته خو داوردو ښو خبرې کوي

دغه چري دغه خنجر د سري زړه پرې کوي

لړم ۱۳۸۷ ۱۹

کابل نوا راډيو

نظر مې نه پريوزي دخپل منزل هينداره باندې

څه نا اميده يم روان د ژوند په لاره باندې

بده يې مه گڼه بڼکلا ته که دراورې سترگې

دغرو وگړي لگوي ډډې په باره باندې

اوس يې د نجونو په اتڼ کې د غږ شرنگ نه وځي

خدابزده څه چل شوی مېينه سندرماره باندې؟

پريږده چې زړونو د جذبو لاندې ټوټې ټوټې کړو

پريږده چې ځوان هوس بڼه موږ کړو په مرداره باندې

دغه غرمه دغه سور سيوری دا مکاره نجلی

جلانه ! وارولې خدای بڼه په تياره باندې

لړم ۱۳۸۷ ۲۱

کابل نوا راډيو

پوښته مې مه چې څنگه ټيټې سترگې شلم ولاړ يم

د خپل وجدان په محکمه کې درته گرم ولاړ يم

د لمړين مخ شغلې راواړوه ژوندون مې واخله

په زيره پاته دخپل تن لکه شبنم ولاړ يم

پام د سپيڅلي احساس لاس دې پرما وا نچوي

ضيعف انسان يم د هوس په جهنم ولاړ يم

په ښاري ژوند کې مې د غرونو سړی ونه گڼي

اوس نه په لوظ نه په وعده نه په قسم ولاړيم

جلان د ستا د هيلو ستا د ارمانونو قاتل

مدام د ستا د خوښۍ مخ ته لکه غم ولاړ يم

مرغومي ۱۳۸۷ ۱۲

کابل نوا راډيو

خلک پر لار شي سفر ووهي دمه يې وشي

پښتون چې يو بل نه سر ووهي دمه يې وشي

دوى د گل سيوريو كې د مينې ژوند ته زړه تنگيږي

دوى چې خپل ځان په خنجر ووهي دمه يې وشي

زما گلاب گلاب جانان لري هم ښكلى عادت

چې مالگين لاس په پرهر ووهي دمه يې وشي

اوس ددې چم وگړي ټول لكه بانه د اشنا

كله چې شر ته نظرووهي دمه يې وشي

اى گل وجود ساقى ! په دوو غورځونو نه مړيږي

جلان چې ښه ډك ساغر ووهي دمه يې وشي

كې ۱۳۸۷ ۳

كابل نوا راډيو

څه پيکه ژوند دی له پيکه ژونده وزگار نه شومه

لکه بي مخه تيره هيڅ د چا په کار نه شومه

زه چې هر گام ږدم نو سکروټي راخوټيږي مخ ته

زه چيري سم د گلابونو په ديار نه شومه

لکه غبار بي تل ترشا روان په پل پسې يم

لکه هينداره مخامخ مخ ته د يار نه شومه

په دې خفه يم چې مې څوک په اوږو وړي نه دي

خو په دې خوښ يم چې د چا په اوږو بار نه شومه

له دې نه ستره بي ننګي جلانه بله څه وي؟

هغه له ما نه ځار شوه زه له هغې ځار نه شومه

کابل نوا راډیو

رانه ماته د یو چا د زړه هینداره

خُم چې جوړه یې کړم بیا د زړه هینداره

کوم تصویر پکې د یار تبي اخیستی؟

نن مې بیا ده په درزا د زړه هینداره

که دې شپې رڼا کوي راسره مل شه

اوس مې ښه کاندې رڼا د زړه هینداره

دا سړی منم ډیر ښکلی له څیرې نه

خو یې ډکه له ریا د زړه هینداره

د لفظونو پس منظر مي لوند په اوبښكو

ما مينځلي په ژړا د زړه هينداره

!د كيني غبار الوتى دى جلانه

ترينه وساته صفا د زړه هينداره

چنگاښ ۱۳۸۸

كابل نوا راډيو

هله مرمه زړه مې چوي گراني راشه

بيا دردونه شول رانوي گراني راشه

وړې ژبې د حالاتو رانه تاو دي

خوشالي مې له ژوند روي گراني راشه

په پلو کې د اور مخو ارمانو مې

زلمکي احساسات سوي گراني راشه

دومره څوک نشته چې سترگې يې راواوري

دلته ټول دي ځان پلوي گراني راشه

ستا د عشق ډبرين کار کې د جلان شول

په تڼاکو سپين ورغوي گراني راشه

زمرې ۱۳۸۸ ۱۰

کابل نوا راډيو

زه چي په شعر کي د خواږه اشنا له خولي غږېږم
ته وا وړمه يم د گلاب له دريځي غږېږم

هغي راوکتل او بيرته يي مخ واړولو
يو خوشيبي په دې اوښتي زماني غږېږم

دوی به هم سوی وي زما غوندي په عشق کي دچا
له تورو کانو سره ډېر گراني په دې غږېږم

په ژ وند کي ډيري خوا وي شته چي هنري شي مگر
زما خوښيري د طبيعت په منظرې غږېږم

په کومه ورځ چې جلان مخ د جانان ونه وينم

باور کوي په هغه شپه خوب کي د شپې غريزېم

زمری ۱۳۸۸ هـ

کابل نوا راډيو

صبرکوم خو نه صبريږي وايه څنگه وکړم؟
زړه مې په تا پسې خوږيږي وايه څنگه وکړم؟

مجبوري بده ده خو بيا د محبت مجبوري
په خداى که هيڅ څه چاره کيږي وايه څنگه وکړم؟

تريخو شپو د درد ډيوې په اوښکو بلي ساتم
لوغړن ژوند دى بس تيريږي وايه څنگه وکړم؟

ستا مينه ناکه خدا ستا خوږې خوږې خبرې
په زړه مې ډيري راوريږي وايه څنگه وکړم؟

اما خوپه زور په تا زړه نه بيلوو جلانه کله
مينه ده خپله پيدا کيږي وايه څنگه وکړم؟

شپه ده پخه په سپيڅلتوب خبرې ډيرې كوو
نه په خوب نه ، په مينتوب خبرې ډيرې كوو

د زلميتوب او پيغلنوب جگړه خوره جگړه ده
په زلميتوب په پيغلنوب خبرې ډيرې کوو

پريرده چې نن اوبه اوښه کړو جل وهلي جذبې
سړيتوب وژنو ليوننوب خبرې ډيرې کوو

!اوس چې خبره د ښکلا شوله جلانه ياره
نو راته غور شه په آريوب خبرې ډيرې کوو

اريوب خاځي خيرمېنه

باد دې په ځڼو کې څو سپين ويښتان راوبريښول
ما اوريدلي وو د کال په پای کې شپه زړيري

ستا د موسکا په جادوگرو تصويرو پسې مې
وريښمينه ياره ! د زړه ځوانه ايښه زړيري

اوس چې مې مينې ته درانه نه گوري گرم هم نه يې
دا زه منم له تن نه لويږي چې جامه زړيري

ددې پيکه پيکه غبار غبار شيبو په سبب
خدايه ! له زانو هم د واورو ترانه زړيري

په تخيل يې د نوښت زرينې څړيکي کره
ستا له جلان نه د سندرو زمانه زړيري

۱۳۸۴

لوگر سنځل گل مشاعره

چي غصه شي عجبہ شي داسي سره شي

ته وا مالگه په تت اور باندې پخه شي

ستا د نوم د پاڪو تورو بلا واخلم

چي پر شونډو مي موسڪي شي زمزمه شي

د فطرت لښتي يي ډڪ شي له خماره

د نظر چينه چي سره شي ميکده شي

انتقام به دخپل مات زړه تري نه واخلم

که راگيره مي په غير کي زمانه شي

په اوبو دي د خپل خوي دي لمبولي

ستا تصوير هم کله اور کله نغمه شي

تخيل مې خوله کړي ډکه له سندرو
چې وړمې د گل بڼايست ته نذرانه شي

چې تصوير دې د خوبونو راپيدا کړم
د سپرليو ايښي به راپخلا کړم

هله زر شه غم رنگه موسکا وکړه
چې د گورو په اوبو کې دې رڼا کړم

د ياغي سرور له پښو به غېږه تاو کړي
چې د زړه کوڅې دې واړه په درزا کړم

خاموشي به ورته شنه شي له خندا نه
زمانې چې په نڅا کې په خندا کړم

د سکروتو جام به جوړ کړم له جلانه نه
که نازونه جگ برجونه د ښکلا کړم

مه مې وړه د غشو په سلیو کې

سah يم د ژوند بلو ډيوگيو کې

ته د انقلاب له دستور څه خبر؟

زور دی په وړو وړو خولگیو کې

ځار د غرو د نجونو له ياغي رواج

پېغله لمبوي په پنځلسيو کې

گرم نه يم که مرگ د اننگو دې شوم

مست وي سيلابونه په جريو کې

لاس به د جلان تر ستورو وړسي

پورته شو د مینې په پوړیو کې

ژوند ژوند اننگو نه يې اوربست د گلابونو دی

دا د بڼکلا ذات کي لوی نوبست د گلابونو دی

دا دنیا پڼه زمونږ د عشق د گل زریني پښي

زه د وړانگو غر جانان مې دېست د گلابونو دی

کېنه چې سکوت د تیارو مات کړو په درزا د زړو

شپه به په دې پوی کړو چې جوړبست د گلابونو دی

تتي مو خبرې شوې لیمو کي د جذبو دراز

خدایه ! په دې ځوان وخت کي زربست د گلابونو دی

ستا دنوم له تورو يې ډیوي د غزل جوړي کړي

ستا شاعر جلان پوی په ارزښت د گلابونو دی

حالات به خپل کړم په هنر هنر به غر مات کړم
تور کاني لولم چي غرور دي د نظر مات کړم

تا که خبرو کي اوبه د گورو گډي نکرې
زه به پخپلو پرهارونو کي خنجر مات کړم

اوس خو ماشوم يم ته دعا کوه که وخت مي يارشو
په دي چاچيو به د لوړو زورور مات کړم

بيا به خوانی ته لمبه ورکړم د نکريزو بوی کي
چي روژه دار نيت د لونگو په اختر مات کړم

دغه جلان دي اوس په دي خبرو کلک ولاړ چي
يا به جانان د مټ خوندي کړم يا به سر مات کړم

وري ۱۳۸۵ ۲۵

کابل نوې کارته

په قدم قدم روان یمه درگورم

ستا دستري وخت جانان یمه درگورم

په ليموكي دي بڼايست د يو چا لولم

يو سپيڅلى مسلمان يمه درگورم

!د نظر لمبي دي مري مه شه جانانه

توره شپه ده بيايان يمه درگورم

د فطرت د چيني غاري ته دي ناست يم

يوه تانده يو ارمان يمه درگورم

كه انكاردې د انگار دمانې برج شي

ستا جلان يم ستا جلان يمه درگورم

غبرگولی ۱۳۸۵ ۳۰

کابل شمشاد تيلويزيون

له ارمانونو ډک زړه بېرته درنه تلو کي وړمه
لکه زخمي ورور مې په شا په جگو غرو کي وړمه

ته چې زما په ليدو اور او د غضب شوي گراني
همدا تصوير درنه اوبو اوبو ليمو کي وړمه

زه يو مين يم يو ساده مين د خاورو نقشه
زه خو جانان نه يم چې زړونه په بنو کي وړمه

د ښار جانان دی خدايزده وبه يې مني اوکته؟

دغرو ميوې ورته په شنو سرو دسمالو کې ورمه

جلانه! مخ دځمکې تکه سره تې شو راته

تڼاکې پښې د سرو دردونو په پڼو کې ورمه

غبرگولی ۱۲ ۱۳۸۳

کابل کلاچه

صبر کوه صبر کوه لیونی وس نلرم

پیل په روپی دی خو دا زه د روپی وس نلرم

تا څنگه ولمانځم؟ حالاتو په اورزیږی رسی

کلک یم ترلی د خوږی ازادی وس نلرم

هغه غر گورم چې پنا یې ترې تا نشم لیدای

بام ته ختی شم خو د سپینې سپوږمۍ وس نلرم

هیله ده اوس به مې شاعر زړه په ډیر ځه ومنې

اوس زه له دې پرته د بلي ډالی وس نلرم

د مرگ برجونو ته پنا وړمه جلانه یاره

نور دخړلي درد د سړي زندگی وس نلرم

مرغومی ۱۳۸۳ هـ

کابل افغان ادبي بهیر

نور به په زړه غر اړوم غر دې په زړه واړوه

بس بېوسي ده اشنا مينه دې له غره واړوه

سختي سيلۍ کي او په شرک باران کي بله ډيوه

جانانه نشي وړی خپل ژوند ته دې مخ بڼه واړوه

په بڅملينه خوله زما نوم ته ځای مه ورکوه

دا طلايي چينه د سره اور له کاله واړوه

د سترگو راز د چا سرې موسکا کي ونه تړي

دميني جنگ نه دې خواږه خواږه بانه واړوه

د سره شکست له ويري اوس هم خوب کي وبگنيري

څه مري ايري دې د جلان په گريوانه واړوه

تله ۱۳۸۳ ۱۲

کابل

لمر چي مازديگر کي گلدرې په بنکلا و مينځي

داسې به يو څوک مونږ هم د خولې په ټنگلا ومينځي

مسکه شي په شونډو کې بيا خپلې کيسې وژوي

ته وا څوک راتلونکې زمانې په ټنگلا ومينځي

نه غواړم زرگيه د گلونو دنيا نه غواړم

پرېږده چې جانان مې د لمبې په ټنگلا ومينځي

غواړو ددې ښار خاوند نه تور زړونه دې سپين کاندې

نه شته ضرورت چې اينې په ټنگلا ومينځي

واه واه په گلدارې شړۍ پټ شل جلان راغی

اوس به اتنيزې تماشي په ټنگلا ومينځي

غبرگولی ۱۳۸۴

اريوب ځايي خير مېنه

تڪه سڀينه خوله ڇي په اور مخي غصي غٽه شي

لڪه ايينه ڇي په سرو شنو مريو پٽه شي

تاو مي ڪره له غاري غبرگ لاسونه خواني مرگه شي

پرپرده ڇي ژوند اور واخلې شيبه شيبه سڪروته شي

بويه رسيدلى د بريا تر لوري څوڪي وي

چا ته چي گلاب گلاب د يار د کوڅې خټه شي

غر دشنو سندرو شي شاعر چي بي جانانه شي

لويه بايه وکړي خو په بايه کې يې گټه شي

هغه وخت سپينچکه! ستا جلان تاپسي ډېر ژاري

ډکه چي پوره د خاموشي نه د شپې خټه شي

غبرگولی ۱۳۸۴ ۱۳

لره پښتونخوا کوهانټ کمکول شريف دوهم کیمپ

مینه می توده چینه په شونډو د سلگیو شي

تاپسي مرم لمر چي ویش د ورځي په کریو شي

یاد دی راته راوړي دماضي خوړي خوړي شیبی

شور چي په شنو ونو کي د سرو شنو مرغیو شي

ناز چي له بنو لاندې شي ناز چي لمبي واغوندي

دي وخت کي بنایست ته زمانه هم په زاریو شي

خدای نه دي جانانه! په خدای داسي وخت کي غواړم چي

غوړي اتنيزي ځني ول ول په شریو شي

بیا به ترې جلانه بڼه خولی ډکه له میني کړي

زړونه چې لمبې لمبې شي وخت چې د خولگيو شي

وري ۱۵ ۱۳۸۴

اړيوب خاځي خيرمېنه

خدايزده چې يارمې تندى څنگه داسې تور نيولى ؟

نن گل لمن کي عجيبه شين بخن اور نيولى

!د زنگولي قدم غږ دې بختور شه نجلي

ما په لاسو کي ورته ډک د ميوې شکور نيولى

مونږه د مينې ، انسانيت له مخي څه نه وايو

گني جوس له پښتنو نه چا په زور نيولى؟

که مې اواز وي له ژړا سره ملگری څه باک؟

خپل ماشوم ورور يې دى له لاسه خپلي خور نيولى

د زمانو د رواجونو موردې بوره کړي

جلانه! تا چې د جانان کلي کي کور نيولى

تله ۱۳۸۵ ۱۸

کابل شاه شهيد

لکه خپل نوم لويديلی ستا د خولي له بامه یمه

ځکه ناهیلی د ژوندون له هره گامه یمه

وشوي مودي دخپل زرگي د محبت جومات کي

د درد لمانځه کي بي جانانه بي امامه یمه

ژوند لکه شين فصل ريبي خوماتي نه قبلوي

پام کوه دنگه ! زه يو څوک له هغه قامه یمه

څه مي پوښتي گراني! چي شعر څه وي شاعر څنگه شوي؟

ډېر متاثر د تورو ځنيو له ماښامه یمه

جلانه اوس مي د لاس سور دسمال ښکاره گرځوه

اوس په همزولو کي دا ستا په نوم بدننامه یمه

تله ۲۳ ۱۳۸۵

اريوب خاخي خير مېنه

گراني! پر نازک مخ لږ دميني زروړک ساته
دا طلايي جام په گلاب رنگو اوبو پک ساته

خوله چې د زړه مينځې پر باور ډېره تکيه مه کړه
دلته خو په يخو اوبو هم د انگار شک ساته

ته چې وي نو سترگې مو لمنې د خوښيو وي
دا کوڅې ابادې د لمدو ځنو پر شرک ساته

دا گونگ ديوالونه هم ژباړي راز زمانو لره
دلته چې راځي غوړونه څک ځان دې چټک ساته

هاغو غرونو منځ کې يو چا ويل جلان ته ووايه
وه ظالمه ! زړه کې د زړې مينې هم څرک ساته

لړم ۱۳۸۵ ۳۰

د شمشاد تيلويزيون کا بل

له وړيو سترگو نه څه وېره ښه ده

سره لويته درنه چاپېره ښه ده

خولی خولی مې شه لمن ته تویه

نوره دشرم کیسه هېره ښه ده

چې په خندا شي لا په زړه پورې شي

دا نړيواله ژبه ډېره ښه ده

چې په رگ رگ کې مې ښايست پلې شي

د زرګي تل تل ته راتېره ښه ده

جلانه خامه خوله ده ويې نازوه

له سرې پخې ماڼۍ شنه ډېره ښه ده

۱۶ ليندۍ ۱۳۸۵

د شمشاد ټيلويزيون کا بل

چې قدمونه دې شول ښکلي قاتلان دزرونو

ضمير مي ولړزیده اند مي تبه واخيستله

گرانې چې شونډې دې د مينې په لفظ ونښتي

ددې کلابو له پيوند مي تبه واخيستله

بنکليه ! څه رحم په کافر زړه کې لري اوکته؟

غير کې مي نيسه په خدای ژوند مي تبه واخيستله

چې له احساسه مي شو لاندې ستا گل ځانگې نظر

له دې بالښت له دې مړوند مي تبه واخيستله

خدايزده چې بيا دکومي ماتي سيوري وشو پرما؟

جلانه گله ! بند په بند مي تبه واخيستله

تله ۱۳۸۳ ۱۵

کابل شمشاد تلويزيون

څه په زړه پورې خوږې لارې لارې

کلونو وکړې پر هینداري لارې

مېنې ترې ژوبل کړو نازک پیغلنوب

سترگو یې خوښې کړې خماري لارې

خدایه ! طبیب پرې د باران راوله

پسې د گلو شوې بیمارې لارې

!د سره غرور لاندې مو وژنه جانه

وي په شودیارو کې هواري لارې

د جلان زړه ته نیغ په نیغه لارې

ستا د ټټر کلیمداري لارې

مرغومی ۱۳۸۵ ۲۸

غزنی

!د هيواد پياوړي او نازک خيال شاعر پيرمحمد کاروان ته

په دښته د هيندارو شوه خپه د گل غزلو
د وخت په مخ لمنه شوه را شنه د گل غزلو

د روح له انگو نه د جلوو په پستو شونډو
مچکي اخلي اوس بله ديوه د گل غزلو

موږ زړونه در ته ايښي د ليمو پر پستو پيڅو
ته کپړده پرې جانانه پسته پښه د گل غزلو

اميل چي شي زمونږه د مين احساس د غاړي
نن راوړه کلابي ساقي پياله د گل غزلو

جلانه ! دخواره او نازک خيال کاروان په غيږ کي
يو تود غوندي اتڼ وي هره شپه د گل غزلو

لیندۍ ۱۳۸۰ ۱۷

آريوب خاخي

دروغ ده تمه د درنښت چې له کومه سپکه کيږي

دگلو فصل چيري هم د اور په ځمکه کيږي؟

چې انسانيت کوم له چا سره همه مي وژني

له انسانيت نه مي په دغه وجه کرکه کيږي

چې غل مالک شي او کوربه شي په مثال د پرانده

نوطبعي ده چې له دغه کور به ورکه کيږي

چې درې وري کاندې زړونه باورونه سره

مينه کي بي له شکه دغه کار له شکه کيږي

ترينه چاپيري دي چلبازي زمانې ولاړې

پر جلان ځکه اوس کاني لکه ننځکه کيږي

تله ۱۷ ۱۳۸۹

کابل نوا راډيو

انگار غر وم خو پوی نشمه په څه شم؟

چې په ځنډو يې لاس تير کړمه او به شم

زما اوسنا ترمنځ څه گرانه پخلاينه؟

لږه ته رابښه شه لږ به زه درېښه شم

په هينداره د خندا چې يې ځان وکسم

سپين گلاب راشين په غاړه د وياله شم

خلک اور نه امان غواړي خو زه غواړم

چې برغولی ستاد کور د تناره شم

کاش له يو او بل کړو لار د وتو ورکه

کاش جلانه! چې ته زه شي او زه ته شم

لیندۍ ۱۳۸۸ ۹

کابل نوا راډيو

نن چي ټنکلی گنهگار شم رانږدي شه
مخ راوړندي کړه در خار شم رانږدي شه

دا چي ته د خپل کرم په قدم راغلي

زه به پښو كې درته لار شم رانږدې شه

ای راځه لكه همزولي گلابونه

ته پرما زه په تا بار شم رانږدې شه

د فطرت دی دا خواهش چې ته باران شي

او زه تېری لاله زار شم رانږدې شه

! ټوله ستا یم دومره صبر شه جلانه

چې خمار كې انتظار شم رانږدې شه

تله ۱۳۸۸ ۲۹

كابل نوا راډيو

شاعری څومره خوږه یې تا په څومره خلکو گران کړم
تا په زړونو کې میشته کړم تاپه زړونو کې ودان کړم

څوک په ماپسې ژړیږي او په چا پسې زه ژاړم
څوک دې ماپسې باران کړل چا پسې دې زه باران کړم

تا په ځان باندې مین کړم تا انسان باندې مین کړم
تا انسان راته روښان کړو تا انسان ته ور روښان کړم

تاپه ډیرو ژبو پوی کړم د رنگینو کایناتو
تا د راز او ناز رڼا کړم تا نګین د سلیمان کړم

در قربان شم درنه څارشم څه عجب ژوند ته دې یوړم
که د ډیرو دې دښمن کړم خو د ډیرو دې جاتان کړم

یوه ساده باده جلان وم یو نوم ورکې شان انسان وم
تا سندره تا هنر کړم مشهور دې په جهان کړم

کابل نوا راډیو

منم چې ژوند به وي خو ژوند چې محبت نلري
لکه کوم کور چې دیوالونه لري چټ نلري

بویه هغه د گډوډۍ په گردابونو کې دوب
څوک چې په خپل ځان د خپل فکر امامت نلري

نور چې له هر پلوه ویني ایینه ده جانان
بدرنگ یې مه کړې یو وعده کې دیانت نلري

بنوونځي سوزي انسان وژني مگر دا وگړي
اوس هم په دې اند دي چې گواکې جهالت نلري

شکر جالنه چې په ډله کې د هغو نه یم
چې خروارونه زر لري مگر عزت نلري

تله ۱۳۸۸ ۱۳

کابل نوا راډیو

لکه باران مي په زړه خوږ خوږ اوریدلي راغلي

عمردي ډیر دی همدا اوس مي یادولي راغلي

په هر قدم په هرې خوا کې ته وي ته وي ته وي

نن مي کړی ورځ سترگو سترگو ته کیدلي راغلي

زه، خفگان، اوبنکې، شوگیر ټول به شوو راټول په شپه کې

تر روڼ سهاره به مو شمعي بلولي راغلي

قدم دي ونیسه چې دود کړم گلابونه درته

گرانې په ژوند کې مي همدغه شیبې بنکلي راغلي

جلانې ! تا خو د انکار بندونه ډیر وتړل

څنگه ده ؟ خدای چې مي په گوتو راکولي راغلي

ورې ۱۳۸۵ ۲

آریوب خاخي خیرمېنه

داچي د زرونو خوړو لارو کي مو شک ولار دی
زما او ستا تر منځ یو څوک لکه اټک ولار دی

خدایه! پرده مې د جانان د تورو ځنیو وکړه
د ټیکري شاته یې د مرگ غوندي ټوپک ولار دی

سیمه مو لژنده په وینو د وگړو ځکه

د قوم پر سر مو د لیوه غوندي ملک ولار دی

دادې واکمن دی په ټنکلا د خودبینی جمهوریت؟

که د شلیدلي پان په سر ماشوم هلك ولار دی؟

جلانه ! څه چې د قاتل رواج ادې بوره کړو

بڼه توره شپه ده د کور شاته اس چابک ولار دی

سلواغه ۱۳۸۵ ۱۲

اریوب خاځي خیرمېنه

ستا جلان چې څومره مست دی څومره لور دی

دومره تاپسي نسکور تاپسي مړ دی

ته چې نه وي زما طبیعت هم داسې بویه

لکه نن دي چې پیغلوکي! اوربل جر دی

څه دي څښلي پرې دکودو په کاسو کې؟

دا سړی په هر چا بر یو تاته پر دی

! په خواړه باران يې مينځه لويه خدايه
. هر يو گل په زهرجن لوگي ککړ دی

د ښکلا په شرنگ يې مخ په بره خوا کړه
د جلان د شعر نيلى روان په خور دی

چنگاښ ۱۳۸۸ ۲۷

نوا راډيو کابل

لکه زه او لکه ته دي دا وگړي
مه يې وژنه پښتانه دي دا وگړي

ستا د غم ستا د خوښۍ پرده پرې کيږي
ستا دچم ستا د کاله دي دا وگړي

منم سپک او ورک د وخت او بخت سيلی کړل
خو له اصله ډېر درانه دي دا وگړي

يويشتمې پيړۍ هم را بيدار نکړل
څه د پيل غور کي اوده دي دا وگړي

خرځادر نيغه شمله ددوی سمبول دی
ډیر ساده دي خو ډېر ښه دي دا وگړي

!په خوړو ترخو حالاتو کې جلانه
هم اومه دي هم پلخه دي دا وگړي

سلواغه ۱۳۸۷ ۱۴

کابل نوا راډیو

ستا چې د کړو ښو قوت له منځه لاړلو
وا ه د دیکتاتور پاچادولت له منځه لاړلو

نن چې مې ځادرپسي دگل په ځای ازغي نښلي
بویه چې سپیڅلی محبت له منځه لاړلو

خوله کې یې د نرمو اننگیو پیڅې راکړلې
ځکه مې غزل کې بغاوت له منځه لاړلو

تا چې د سکروتو د سیلی پلو راواړاوه
گرانې زما د هیلو د کور چت له منځه لاړلو

سره شوه له غصې خو ناڅاپي غېږ ته راولويده
جوړ شو قیامت خو قیامت له منځه لاړلو

وري ۱۰ ۱۳۸۶

غزنی

پرېږده تر رڼ سهاره واورم جاننه خبرې
زه به دې سر په ځنگون کېږدم ته کوه خبرې

پوهیږي گراني! بې له تا یوازیتوب داسې و
ما به له ځان سره کولې کړی شپه خبرې

د ځنو لاندې د بنگړیو غلې غلې شرنګا

خه اهنکینه صحنه خومره عجه خبرې

! زه يې په ټوله مينه کښمه انځورونه کلي

ته د گلونو له رنگونو جوړوه خبرې

که خدای ژوند راکړ نو جلانه د پښتو لپاره

پوره لرم يوه سندريزه زمانه خبرې

۱۳۸۹ز ۲۶

کابل نوا راډيو

د رڼا لاس کې خورلي د شپو زنگ يو
زه، ماښام د يو او بل په رنگ کې رنگ يو

د تتر په گل خونديو کې مو پېښه
په نکريزو کې پراته لاندې لونگ يو

خور او لور مکتب ته نه پرېږدو چې عيب دی
پښتانه يو کلک ولاړ په داسې ننگ يو

خير که زه او نظر تم دي پر جبين شو
بويه تري لاروي په چينه رنگ يو

د جلان د غزليز فکر ډيوې يو
چې سرلاري د گلاب گلاب غورځنگ يو

اوبه اوبه بنایست چې مات مات کاندې خپل وجود کې

نو طبیعي ده چې تاثیر پیدا کړي بل وجود کې

ستا د ټنګلا د یوې زړې حصې ته نه رسیږي

ما که هر څومره مطالعه وکړه د گل وجود کې

ته چې له شرمه شوي خوله خوله په هغه مهال

میږي میږي مې له پینو سر ته راختل وجود کې

زه د جانان د خوبه ورو نازو څه ووايم؟

بس خو خوندي دي دلونګو د بخمل وجود کې

تاد جلان دا نوي نوي شاعري لوستي ده؟

کټلي بي ستا انځور د هر یوه غزل وجود کې

کب ۱۳۸۷ ۲۲

کابل نوا راډیو

نن ښه په ښکاره د ښکلا ښکار کوم تا غواړمه

تاسره د مینې یو بندار کوم تا غواړمه

زه د خپل زړګي د شنه پټي په برید ولاړ یمه

څار کوم ستا گل زرگي ته لار کوم تا غواړم

لکه د باران اوبه له بامه په راځوړند تار
ژوند داسې داوښکو په سينگار کوم تا غواړمه

ستا په خاطر تيږې ماتوم د غره تمامه ورځ
ناته چې لونگ راورمه کارکوم تا غواړمه

نن مې د جلان د شنه غزل شرنګا اغوستې ده
نن په تا يو خوږ هنري وار کوم تا غواړمه

سلواغه ۲۱۳۸۶

کابل نوا راډيو

زما اوستا منځ کي مدام داسي ويال ولاړ وي
لکه د شنو ونو په منځ کي چې ديوال ولاړ وي

له دې نه ستره خوندوره ننداره به څه وي؟
زما چې سر درته نسکور وي ستا جمال ولاړوي

د تصور په اينو کله څه داسي وينم
د اوړي شپه، ښډ ښډ خولي وي او شمال ولاړ وي

ډېرې معصومي او ساده خبرې مه کاروه
زمونږ په سترگو کي مدام يو پشکال ولاړ وي

د کور ديوال ته يې خاموش داسي ولاړ يم زه
لکه تصوير حيران په پای کي د سريال ولاړ وي

ميني دې داسي خورې چارې پر جلان وکړي چې

ستا د ياد اور ته يې مدام غزليز خيال ولاړ وي

لیندی ۹۱۳۸۵

شمشاد تیلويزيون کا بل

سترگي راواړوي له سترگو مې ستونه غواړي

ته وا د غره پېغلي له بڼاره کتابونه غواړي

شاعر زرگی مې د یو روڼ نوښت په تمه ناست دی

نن په هیندارو د گلونو قدمونه غواړي

خیر که پیمخي یادوو د خوانی دور مو دی

خلک د اوړي په گرمۍ کې بارانونه غواړي

ملگرو پاڅی دغو سیمو ته رڼا نه پریردي

دغه تيارې د لمر د غشو گذارونه غواړي

لکه ماشوم دغه جلان چې *اوترې پوترې کيږي

دلويږي لاندې خندا غواړي نازونه غواړي

لرم ۱۳۸۷ ۳۰

کابل نوا راډيو

دماشوم د زاريو حالت *

شپه بي له پاره ده په خوب نه، په بيداره بڼه ده

د درد ډيوه بله د زړه د رنځ د پاره بڼه ده

داسې هم مه کوه چې هيڅ د نظر ست نه کوي

گراني! د گڼو گلو منځ کې هم څه لاره بڼه ده

!سپې زمانه د ښکلا تاندې غوښې خوري محبوبې

ستا د ټټر پر دروازه کلیمداره بڼه ده

جانانه! نن مي د زرگي * بهير کي لږ خو کپنه

دغه جونگره د شاهانو له درباره بڼه ده

جلانه ! څه گناه گناه وايي په لاس درغله

د ماهي غوښه ده حلاله نه ، مرداره بڼه ده

وري ۱۳۸۶ ۱۰

غزنی

افغان ادبي بهير *

ژوند لکه ياغي سمندر ناڅي د عشق وار راځي

رنگ رنگ لکه شنه زرغونه يار په دغه لار راځي

پل کي يې دښی پښي څه رڼه چينه راووته

داخلي که خير وي شين دلدل په گلو بار راځي

يار چې د خوانی په شرنگ کي هڅه د راتلو وکړي

ته وا د گرمی په مهال شنه فصل کي مار راځي

څنگه مو پيريان د مينې دې حالت ته نه نيسي ؟

داسي تماشو کي په بوډا سري خمار راځي

وتراشه جلانه ! له خوانی نه يې پيمخی رنگ

. غور لړگی داور په بلولو کي پکار راځي

زمرې ۱۶۱۳۸۶

غزنی

گرم نه دی جانان چې وعده نه ساتي

گوره اوبه بله ډيوه نه ساتي

څه يې ساتي وسپړه د زړه غوټه

گل هم په وجود کي وړمه نه ساتي

دومره ډير خالونه دي په مخ باندې

خلک خو په ښار کي رمه نه ساتي

راکړه کنه ياره دا اومه خولگی

اوړي کي څوک نرمه ميوه نه ساتي

ښه شو چې ساده جلان دي وواژه

پوی سړی نا چله سیکه نه ساتي

تله ۱۳۸۷ ۴

کابل نوا راډیو

چې د گلپانو ایښي مو په نظر واوښتي

ښي شوې چې موږ ته د سندرو په هنر واوښتي

چې دیوي مسکا پر سر باندې عمرونه بایلي

دا ځلي داسې د الفت په جوارگر واوښتي

رنگ يې تګ سپين دی او تنه يې تکه شنه لوړه ده

ساده زرګيه! څه د وړانګو په نښتر واوښتي

قربان دستري ژوند جانانه هاغه پوري غره نه
سحر کي راغلي خو ماښام کي لکه لمر واوښتي

مينه ناک چم ته د ښکلا د اور له لور ديواله
جلانه ياره دا ته څنگه داسي زر واوښتي؟

کب ۱۳۸۲ ۸

کابل تايمني رشاد ادبي کره کتنه

ته وا سره گلونه پلوري راته گوري
نن يو څوک ډير په زړه پوري راته گوري

اننگي يې د پيچکو لاس کې ايښي
د سپرلي جامو کې ستوري راته گوري

چې طبيعت يې سترگې پيغلې کړي نو ته وا
زمانې له ښايست ښوري راته گوري

کوم جنت يې د غوښتنو زړه کې شين شو؟
دا چې مړه مړه راته گوري راته گوري

عشق ترې مات کړ د حيا د دستور اصل
د جذبو لمبې ترې اوري راته گوري

! د سالو لاندې مې پټ کڼه جلانه
د چم خلک له هرلوري راته گوري

وري ۱۳۸۳ ۲۶

اريوب ځاځي خيرمېنه

يواري زه نه ٻم چي زره مې ډير يا كم خوړيږي

دستا په تلو مني چي کور، کلی او چم خوړيږي

تاندۀ خوانی باندې ددرد پيټي وړي خود به ژاري

په گل اوږه چي تيږې بار کاندې د غم خوړيږي

دعاطفي هغه خواره پړاو ته ورسېدو

چې زه خوږېږم هغه هم په هغه دم خوږېږي

د ورېښمني جانان يوه نېنه دروېښمه

دومره نازک دی چې خبرې کوي هم خوږېږي

جلان په تور ټوپک سوری سوری شي نه خوږېږي

چې گلالي سترگې دي پکې شي له نم خوږېږي

مرغومي ۱۳۸۸ ۲

کابل نوا راډيو

په خپل مغرور فطرت کې ناستې له خپل زړه غږیږي

لکه سکروته همیشه د اور په خوله غږیږي

ته د زړه غوڅو پرهاړو له حاله څه خبره؟

ته خو دغو په زور تل لکه لینده غږیږي

د خپل بنایست په دنگ دیوال سپرې راکوزه نشي

ستا څه حاجت دی چې په درد د کوم سپیره غږیږي

ته د گل رنگو تصویرو موږ د هیندارو دره

ته خو اوس گراني د ارزښت له روڼ کاله غږیږي

جلان دي څومره یادوي څومره پرې گرانه بې ته

خدای دي رنده کړه چې بیا هم ورسره نه غږیږي

وري ۱۳۸۹ ۸

کابل نوا راډيو

لولم دې مدام ځکه د عشق په کتابونو کې

ته لکه ښکلا د غزل پټه يې لفظونو کې

زور د محبت که د شوخی تر پولې يوړو خير

مرگ او ژوبله خامخا پېښيري په جنگونو کې

سترگو يې دتاند پيغلنوب داسې ښاني روارې

ته وا مرغاوی ناستي د جگو غرو ډنډونو کې

!څه خو به ضرور ددې راتلو ترشا لرو گراني

خلک د ثواب په خاطر لمونځ کا جوماتونو کې

څرخي يې جلانه مړې خولي د اننگو په سر

ته وا ډيوې بلې دي د گلو په کورونو کې

زمری ۱۳۱۳۸۶

غزنی

درد

! قربان قربان گلاب گلاب محبوبی

خوانی دې گل باندې زهیره مه شه

ستا د خواره وجود نازکه سیمه

د اور په لومو کې راگیره مه شه

له ژړا پک لیک دې راوړ سیدو

گیلی دې پیری له جانان کریدی

ستا د هغو اوینکو بلا واخلمه

د لیک لفظونه چې یې وړان کریدی

زه یې خواب کې درته څه ولیکم؟

!زه خپل ضمیر ته ملامت یم گرانی

باید حلال شم ستا دلاس په توره

!زه یو قاتل د محبت یم گرانی

ماسټا د ځوانو هيلو لو کړی دی
ستا ارمانونو ته مې سپک کتلي
چې زه اوته وو خدای مو ياد کړو سره
هغو قولونو ته مې سپک کتلي

تا په کره احساس د زړه له تله
زما د ژوند سترگو ته نور ورکړو
زما د پانې په شان ورک وجود ته
تا گراني زور ورکړو سرور ورکړو

تا د رواج په تندي پينې کينودې
ځان دې ژوندی حساب په مړينې کړلو
دځوانۍ مست ياغي باغي غرور دې
لوگی لوگی له پاکې مينې کړلو

دابي له قيده بي له شرطه منم
چې ستا پر زړه د غم غوښل تيريري
ژوند دې د سره انتظار خوله کې ولاړ
پر تا شيبه شيبه اجل تيريري

څومره ظالم څومره بي وسه یمه
ټکور مې ستا د رنځ ټپاکي نکړې
مادې د سترگو مبارکې اوښکې
چيرې په خپله لمن پاکې نکړې

گرانې ! له تايې راپه مخه کړمه
حال به د بدې غريبي ووايم
اوس مې چاره چاره دردونه خوراک
څه به د توري زندگۍ ووايم؟

چې خدای مو هم سوالونه نه قبلوي
آخر د چا درکې گريوان څيري کړو؟
دې پښتانه محيط ظالم محيط کې
ووايه بل څيري که ځان څيري کړو؟

گرانې ! د خدای ومنه زما ومنه
نوره زما په مينه اور پوري کړه
مخ دې خپل گل گل ژوند ته وگرځوه
. د زړگي ور رانه په زور پوري کړه

زمرې ۱۳۸۶ ۲۳

غزني

وچه منه

بيا هغه شپه ده بيا د شپې پاو باندې يوه بجه ده
بيا مي په زړه لکه باران د گلو اووریدې
بيا مي په رگ رگ کې د وینې غوندې وخوړیدې
بيا د ماضي په جزيره کې گد له تاسره شوم
ستا د خبرو ننداره کې گد له تاسره شوم
بيامي دا خپل لرگين صندوق خلاص کړی
بيا مي په سره دسمال کې ستا راكړې وچه منه
نيولی سترگو ته ده
هیره مي نه يې
خدای دي ما مړ کړي چې هیره دي کړم
دادی دستا راكړې وچې منې
دولسم کال لمانځم په اوښکو باندې

مرغومي ۱۳۸۸ ۲۵

کابل کلاچه

ورين تندي

مونږ رالوی شوي دالهام په گلندرو کې یو چې

مازي کيسو نه دسندرو زمانې جوړو
پرې تاوه وو مدام د ذهن هنريزه مچن
تورو ډبرو نه گل رنگي اينې جوړه و

په خام نظر پوره تکیه مه کړه لالیه درخار
دا خو معمول دی چې لعلونه له ابرو راوړي
وخت به وي داسې چې پر مټو مو سپرلي راشنه وي
د بنایست غر به له وړو وړو لاسو راوړي

دا چې په ورین تندي مدام وړو لیوني نازونه
د ښکلا شا ته غم رنگ مابنام په پام کې لرو
سپینه سپورمۍ بویه د مینځي غوندې لاس کې لرو
د مړه نظر پر پول د ستورو بام په پام کې لرو

د انسانیت خواره ور غوي کې د مینې څاڅکی
د کایناتو د بډای حسن پاچا نوموو
د ژوندون واړه فلسفې یې شاگردۍ ته ناستې
ها پښتني څانګه چې مونږه یې حیا نوموو

چې سړي غوندې د انګیو راکړې کړو پر ځان
ته وا جامونه د اومو شیدو په سر واړوو
بیا نو طبیعت هم تماشې زمونږ د مینو کوي
شوخي د شونډو د مستۍ په سمندر واړوو

گراڻه مني چي بغاوت د ژوند له پولي وکړو
اورورين وخت د ياغيټوب له شرنگه غير کي نيسو
ورځ هم د سپيني ايني په بڼه وځندوو
شپه لکه پيغله نجلۍ رنگه بنگه غير کي نيسو

کب ۱۳۸۵ ۴

نښتر دوديزه مشاعره

پکتيا - گرديز ښار

کلابي خنجر

بيا راته ژوند
د يوې نوې گلدرې دروازه پرانيستله
بيا مي دهيلو زوريدلي پيغلي
مرژواندي تن کي د هوس غوښتني وغزيدې
بيا مي په درد کي تيره شوی زړگی
په کلاب رنگه خنجرولگيده
ته وا چې توی شي په اوده ماشوم
بني يخي اوبه
ويگنیده

بيا مي فطرت كي يوه زرينه نړۍ وغزیده

بيا مي نظر نظر كي

د مستانه سرورويالي بهيري

بيا وخت حسينه لورينه وکړه

بيا د يو چا معصوم نازک وجود كي

ما د کالونو ورکه وموندله

سلواغه ۱۳۸۸ ۶

کابل نوا راډيو

رومال

په سرو تارو جوړه روماله ! ژړوي مي ولي ؟

ته دماضي دا بي تشبي منظري ولي راوړي؟

ته ښه پوهيږي چې د زغم لمن مي دوه پرکه ده

د ځواني مرگي ميني سري خاطري ولي راوړي؟

د زړه دپاسه دکميس جيب كي دي نه گرځوم

اوس له هغي اوس له ما لري جدابي تيره وه

ځکه چې اوس د چا له مخه خولي نه پاکوي

اوس د زاره صندوق په کونج کې زندگي تيره وه

اوس ته پوهیږې ؟ زمانې جامې په خټ اغوستي
اوس هم ژوند شته خو ژوند پیکه دی ژوند مزه نلري
اوس هم سپرلي ځي او راځي خو د بنایست پلو یې
د بې مودې ماشوم په څیر رنگ کې سیکه نلري

اوس به یې څه په جاننه نومونو ونوموم؟
زیر مازدیگر چینه لري سره لویته نلري
چې یې د مینې کیسې وړې په غزولي پرک کې
هامین زړونه د رمز هغه ایینه نلري

کلی یې شته کوڅه یې شته او کور یې هم هاغسې
خو د حجرې کرکۍ د سره لاس اشاره نلري
چې پخو شپو کې به له مړه قدمه هم بنوریده
هغه دوه چټی کور هغه اوږده زینه نلري

اوده احساس به مې د مړې مړې هیلې څه راوینس کړي؟
د زړه نغری مې له ایرو پک دی لمبه نلري
اوس هغه دنگ مین په ځان کې مات دی ځان ته ژاري
اوس هیڅ تکیه اوس هیڅ باور په ژوندانه نلري

لیندۍ ۱۳۸۵ ۲۵

کابل شمشاد تلویزیون

نجلۍ

تورماښام دی د یو تن څراغ نه لاندې
د ښار واک کې یوه پیغله ده ولاړه
تور وروکۍ شال یې پروت په تورو ځنډو
خو له تورکمیس یې سپنې مټې وټي
ته وړانګې د سپوږمۍ وي راپروبوټي
د شنو څانګو له مابین د ونې لاندې

دا نجلۍ گومان کومه مکتبې ده
په ښي لاس کې یې نیولي دوه کتابه
سپینچک مخ ته یې دزرو ژبې توسیږي
پرې باران د ښکلا شوی بې حساب
یوې بلې خوا ته مخ اړوي داسې
ته وا غره کې چې هوسۍ د ښکاري غږ وي
اوریدلۍ ترهیدلي گورې هر خوا
له خوځښت یې راته داسې معلومیږي
چې وعده یې کړې گل نازک بدن یې

د اور مخي انتظار تبي نيولی
مينتوب يې پيغلنوب ته په خولی کې
د کوم چا د ميني درد دې اچولی
داحساس په سردرو کې يې څوک گرځي
. چې د زړه کعبه يې ټوله پرې بايللي

گوره گوره يو زلمی يې خوا ته راغی
ورنږدې شو ورنږدې شو ورنږدې شو
پرې ور رنګ شو وا دا څومره شوخ زلمی دی
ترې چاپير يې کرل له غاړې نه لاسونه
ته وا باد کې دبېرې ونې ځانګې
ور خورې شي د څنګ بلې ونې باندې

ای لاسونه يې د يو بل لاس کې ورکړل
په خندا خندا جوړه د تيارو خوا ته
ور روان دي او ورو ورو په کې ورکيږي
ته وا غبرګ گلان له يوې ځانګې راتوی شي
د ويالي اوبه يې واخلي وري يې وري يې
تر هغې چې اخر سترگو نه پنا شي

مرغومي ۱۳۸۷ هـ

نوا راډيو کابل

جانو

په زیارتونو مي بلا بلا ډېوي بلي کړي
د جمعي شپه به مي تر سپين سحره تېره کړله
ما به خالق ته د دعا لپو کي ته کړلي
ما به دنيا شاته گوزار کړه ما به هېره کړله

په جوماتو کي مي دعا له ملايانو غوښته
او ملنګان مي له لمنو نه هم ډېر ونيول
ستا پر کافر زړه خدايزده څه ويښتان د ظلم شنه دي؟
تا کرم خولي ته زما زهرګندېر ونيول

خو اوس دي پايلې ته صنمه! رسيدلي يم چي
نور مو په منځ کي څه د مينې په نوم پاتي نه دي
ما هم د مينې له روا لاري بي لاري ګڼه
لا خو ژوندی يم د فکر پښې مي ماتي نه دي

په تامي زړه د دردو نه کېږي خوڅه و کړمه
هم تامجبور کړم چي له بلي لاري کار واخلمه
هغه متل دی ناروا شي ضرورت کي روا
لويه ګناه کوم په لاس کي به انګار وا خلمه

پرون دې ښار ته و راغلی ښکاري جادوگر
په لوړ قیمت مې د جادو طریقه زده کړه ترینه
په هریو لفظ کې یې لمبې وې د قاتل جهالت
خو ځان مې ټینگ کړ او په شنه زور مې پخه کړه ترېنه

ګراني! خبره اوسه و ګراني خبره اوسه
بیا دې گيله، هيله، زاری، سوال او ژړا نه اورم
بیا که د سیوري غوندې ګام په ګام راځي راپسي
بیا دې په خوله کې قسمونه د وفا نه اورم

بیګاه ته ځم د هغې جګې هدیرې په لوري
په یو لویډلي زاړه قبر کې به شپه تېروم
نوم دې ترمه د جادو په سرچپه ټکو کې
د نوم پر تورو دې د تور جادو نیزه تېروم

که دې قاتل اقدام کې یوځلې کامیاب شومه زه
ستا د خوبو پسته مسته نړۍ به ولرزوم
بیا به له خپله سره کلونښتي کلونښتي ځنې شلوي
په خدای ظالمي! پخپل ځان پسي دې وژروم

زه به د مینې تار د بل چا سره نه غزوم
خو تا به هم چېرې د مینې په نوم یاده نکړم
د درد پر ګڼو جزیرو به دې ورگډه کړمه

د ژوند زرينو گلدارو کې به دې ښاده نكړم

بيا چې د كلي د گودر پر لاره ځمه كله
په جادويي زور به مې ټولې جينكې يادوي
زه به د شنه څادر نه لاندې غلې غلې خاند
څوك به ځواني يادوي څوك به مې شړي يادوي

ايبابه د كلي د ودونو شرنګ او شرونګ كې گلي
مستو چمبوسره وريټي وريټي ټپي ووايي
بيا به دې خولي نه زما نوم بې واره وغزيري
د جنكيو په ټولي كې به نارې ووايي

لیندی ۱۳۸۵ ۱۳

شمشاد تیلویزیون کا بل

بس ده

بس ده د زړه په دروازي پسې مې
نوره د کرکي زنگ وېلي تاله اچومه
بس ده د ستا له اينو سترگو دنيا نه وينم
بس ده د زړه چوکټ کې
ستا گلابي تصوير ته
نور لکه ناوې په سړو سلگيو نه ژارمه
بس ده په خپلې عاطفې باندې مې اور لگوم
بس ده پښتو له مينې نه څاروم
خپل احساسات مې په ځنځير کې د غرور تړمه

په اخري ځل دا وعده کومه

نوره دې نه يادوم

له دې نه وروسته دې پخه هيروم

سلواغه ۱۳۸۸ ۳۰

کابل نوا راډيو

لکه ماته ايینه پيغله

پلار مې خان د کلي دی بيخي لويه حجره لري

سره شری په ولو لري بڼه جگه شمله لره

بڼه زين کړی اس لري او بڼه توره تيره لره

ټول کلی يې حکم مني څومره دبڼه لري

پلار مې د غرو په نيلي سپور و ځان يې نه ليدو

دنگ و په خپل ځان کې مقابل انسان يې نه ليدو

نيغ به يې اسمان ته کتل تيت جهان يې نه ليدو

ځان باندې غره و خو دلوۍ خدای شان يې نه ليدو

پاڅيدو په نه خبره خړپ سړی يې وواژه
دومره يې پروا ته وا هوسی بجی يې وواژه
خدايزده چې د چا د قسمت شين بنگری يې وواژه
قتل سره جوخت د يوه ژوند سپرلی يې وواژه

تيرې اوه ورځې نه وې لرېر خانان جمع شول
بني سترې حجرې ته بډاگان او ځوانان جمع شول
هر خوا سپين پټکي وو طالبان ملايان جمع شول
غبرگ غويان حلال شول ولسي ملکان جمع شول

جورې ننواټې شوې جرگې چې تړون وغوښتو
قتل او په بدو يې د بنو پيوستون وغوښتو
زه يې په ژړا ورکړم له ما يې سکون وغوښتو
زما د روح په مرگ يې زما پلار ته ژوندون وغوښتو

زما انساني حق زما د پلار دغو کړو وړو يوړو
خوړ نعمت ارام د ژوند ، لمبو يوړو لمبو يوړو
شرنگ مې د ځوانۍ د غم خنجر د غم چارو يوړو
ها گللابي رنگ مې زير په رنځ شو اندېښنو يوړو

زه د ژوند په پښو کې لکه ماته ايښه پيغله
زه د زمانو درد په خټو کې پرته پيغله
زه له خدا لرې په ژړا وېر کې راشنه پيغله
زه د بد رواج غشو خوړلي پښتنه پيغله

لیندی ۱۴۱۳۸۵

کابل شمشاد تلویزیون

بنځه

مونږ هميشه بنځي ته

د خپل شهوت له دروازي کتلي

مونږ هميشه بنځه

د نارينه د څو شيبو د خوشالي لپاره

يوه اله گنلي

مونږ هميشه بنځه

په مقابل کي د ځان

د بي ارزښته مات خاورين لوبښي نه ټيټه گڼو

او داسي نور درواخله

خو مونږ هيڅکله

د انسانيت ددغي نيمې نړۍ

معنوي اړخ ته قايل شوي نه يو

مونږ بنځه تل

دمور خور لور او د ميرمني په نوم ياده کړي

بس له ادمه تر دې دمه پوري

ددې شعار سپوري ته ژوند تيره وه

هغه رښتونی حق چې بنځي ته اسلام او انسانيت ورکړي

مونږ د غرور گوندي وهلي پري

او پټ يې ساتو

ځکه که دا حق ورکړو

نو بيا خو دې نړۍ کې

مونږ بې غيرته او کچه خلک يو

کب ۱۱ ۱۳۸۸

کابل نوا راډیو

ازادي

ازادي د ژوند د پيغلي گانه بويه

ازادي د سل رنگه بنایست چینه ده

ازادي د وړانگو دنگه ميناره ده
ورنسکوره هره گل گل زمانه ده
چې پراته يې منځ کې واره کاینات دي
ازادي د قدرت هغه دايره ده
انسانيت چې يې د ذوق پر شونډو لولي
د فطرت په لاسو کښلي ترانه ده
ازادي دکيف لبريزه پيمانه ده
لکه مور لکه جانان ،جانان خوره ده

ازادي د باد ورغوي کې ډيوه ده
نو اسان يې بلول نه دي جانانه
ازادي تازه په يو سمندر وينو
تش په خوله يې لوړ ساتل نه دي جانانه
ازادي راوړل د قاف غره ماتول دي
د پاڅه فصل رييل نه دي جانانه
ازادي د لمر د بام پر سر قدم دی
دخپل کور بام ته ختل نه دي جانانه
ازادي ده د جاهل دور وژنه
ازادي د ورور وژل نه دي جانانه

له ادمه تر دې دمه پرې ژوندی يم
ازادي زما سمبول زما نښان دی

رانه ستوري لکه اوبسکي پري راوري
دا زما د ازادی د عشق گريوان دی
د نړۍ د ازادی د تاريخ يون کې
طلایي تاريخ زما په کې روان دی
زما وجود د ازادی له ختو جوړ دی
ازادي زما مذهب زما ايمان دی
چې پر سر مي د وياړونو توغ رپيري
نوم مي گران افغانستان افغانستان دی

زمرې ۱۳۸۷ ۲۸

کابل - انټر کانټیننټل هوټل . دا زادی مشاعره

فلسفه

په دې کیسه کې لرم
یوه ځانگړې فلسفه د مینې
جانان ته وگورم
په ځان مین شم

مور

د مور ورځ ده په گلونو لمانځل کيږي

په ډاليو په رنگونو لمانځل کيږي

په خوړو خوړو غړونو لمانځل کيږي

په شاندارو محفلونو لمانځل کيږي

زه څه وکړمه چې نه لرم مورجانه

زه يې ياد لمانځم په سپينو سپينو اوښکو

زما وجود نن د دردونو سمندر دی

لوند او خيشت دی ښه په وينو وينو اوښکو

زه نن ځان احساسومه په نړۍ کې
له تر ټولو یو بې وسه اوبې کسه
ته وا خوله، سترګې، لاسونه پینې مې نشته
ناهیلي مې رابهيږي له نفسه

زه نن ناست یم د تودې ژړا په غیر کې
ایینه د تیر زمان مې پرته مخ ته
پکې وینمه څیره مې د مورجاني
په زرګي خورم د دردونو لښته سخته

بختور دي هغه څوک چې لري میندي
ورکوي مبارکي په مینه مینه
او خوږې میندې یې هم خپل اولادونه
نازوي او ښکلي په مینه مینه

نوزه هم د مور سپیڅلي لوړ مقام ته
ورکوم مبارکي د مور د ورځې
دا نړۍ څه چې جنت کې دې ژوندی وي
سوله مخي خپلواکي د مور د ورځې

غبرګولی ۱۳۸۸ ۲۴

کابل نوا راډیو

د مور ورځ

کلي

هره خبره دې

د کایناتو د بشکلا د دروازي

رنه کلي بشکاريده

خو اوس جوته شو چې

هره خبره دې رنه کلي ده

مگر خلاصيري پري د شنو دروغو

د توربخونی نری زیره او کچه دراوزه

کب ۱۳۸۸ ۹

کابل نوا راډيو

شاعر او تيريه

!شاعر : نوم دي ميينه د انسان په شان ته گوري تيري

! نن دي راسپرم راز کوو خبرې نورې تيرې

تيره : شاعره! خپله ورکه بل خای چيرې ولټوه

خپلو پوښتنو ته خواب ما سره مه لټوه

شاعر :تيري ! قربان دي شم ما دوست وگڼه حال ووايه

ستا په څيره كي داسي بل ډول تاثير راشين دي

ستا له خبرو نه سړې سړې سلگۍ وريږي

ستا د اواز په ريږدونكي تار كي وير راشين دي

گراني ! دستا په سوزيدلي ټپي ټپي رنگ كي

د يوې غوڅې مينې دوه پرکه تصوير راشين دي

اخ په تا د کومو ستمگرو لاسو سيوري شوی؟

په هر يو رگ رگ كي دي خاپ خاپ د يو تير راشين دي

تيره! شاعره! اوس چي مي راسپري راته غور ونيسه

مونږ و سل گونه کاله وړاندې دوه خواږه مينان

جانان زلمی و او زه هم ومه بڼه چټه پیغلله
مونږ د یو کلی یو گاوند د یو کاله مینان
مونږه په زړونو کې د یو بل سره ژوند تیراوه
مونږ د فطرت په پسرلي کې و راشنه مینان
مونږه حیا لکه سینگار لکه ایمان بلله
مونږ د یاغي محیط په خوله کې پښتانه مینان

شاعر : د ژرغوني غږ بلا دي واخلم وایه کنه
د درد د پانو دهر لفظ مانا راښایه کنه

تیره ! شاعره! پوی نه شوو چې څه ټکه راولویدله؟

زه او جانان یو څو شیبې په لار کې ودریدو
غوښتل مو یو بل ته د زړوپه ژبو وغږیږو
د یو زرین جهان په سره گلزار کې ودریدو

خو یو ناڅاپه یو مرګونی غږ مو غوړ ته راغی
وې یې هغوی گوری د سرې بې شرمۍ اور شویدي
دغو بې شرمو خو زموږه پښتو سپکه کرله
راځئ چې وینو دا دوه کسان تور شویدي

مونږ پوهیدو چې زموږ تروڼه او زموږ پلرونه
دلته د یو بل سره ژوند کړي د تربرونو په څیر
مونږ پوهیدو چې زموږ مرګ به په پوري توپک وي
مونږ به په ډزو کړي سوري د غلبیلونو په څیر

جانان ويل چي گراني ! نوره کليمه تيروه
راځه چي پيني سپکي کړو بله چاره پاتي نه ده
توکل په خدای يا به مو وژني يا به ځان خلاصو
همدا دوي لاري دي او بله لاره پاتي نه ده

مونږه په منډو شو د شنو کړوندو شنه لمن کي
مونږه د غره په لور د تينستي لاره ونيوله
راپسي چيغه شوه له کلي بڼه په شور او خور کي
د هوډ په لاس مو د توکل هينداره ونيوله

شاعره ! مونږه چي رانيغ شوو په دې خري غونډي
زړونه مو خولو ته راختلي وو مزل نه کيده
هر څو که مونږ په چټکتيا د ځوانۍ زور اچوو
پيني او لاسونه مو بي دمه وو څه چل نه کيده

بس د اوږدو اوږدو ټوپکو د خولو نښه شولو
جانان مې څو ډزه په گل گل بدن ولگيده
زما هم سر نه چرمداره لويته وښويده
ددرد په غشو مې دهيلو چمن ولگيدو

جانان په وينه وينه خولي کي راته وويل چي
گراني ! قربان دي شم زه مرمه خو ته ځان خلاصوه
دا ظالمان به دي په کانو باندي ساه وکاري
له دې تور لاسو نه گلاب گلاب گريوان خلاصوه

غوښتل مې ووايم جانانه له تاسل ځله څار

خو نامعلوم لاس ديار خولي نه سلگي وشلوله
زه هکه پکه شوم د خان له واکه ووتمه
اسماني ټکي مو د زړونو لري وشلوله

بس ما په غيږه کي جانان ږنگ بنگ راوړلو
!خداي ته مې سوال وکړو چې خدايه ! ته مو ويني خدايه
ما ژوندی تيره کړه چې ذکر ترقيامته وکړم
!په مينه مينه د جانان د پاكي ميني خدايه

زه خالق تيره کړم دې وخت کي زورور د کلي
راغلل شهيد جانان يې څو ډبري نور وويستو
بيا يې زما په خوا کي څير جانان ته وکيندلو
د يو سپيڅلي عشق تندۍ يې په پيغور وويستو

شاعر : تيږي ! بخښنه غواړم خاص يوه پوښتنه کوم
دا زه منم تاسو ضمير ته ازادي ورکړي
خو اوس دنور په کرشمو کي يو بل ويني کنه؟
تاسو خو مينه کي سپيڅلي قرباني ورکړي

تيږه : شاعره !ووايم که نه وایم خو وبه وایم
رب دی د پاکو او سپيڅلو زړونو تل ملگری
مونږه په مينه کي ښه لويه مرتبه گټلي
شکر خالق دوباره راکړو ماته خپل ملگری

نو ته پوهيږي ؟ چې مونږ څومره بختور خلک يو؟

مونږه يو خور سپيڅلی ژوند د ژوند په مړينه کوو

شپه چې پخه شي يار له خاورو زه له تيرې ووزم

بس ټوله شپه د يو او بل په غيږې کې مينه کوو

غبرگولی ۹۱۳۸۵

لوگر دسنځل گل مشاعره

مونږه د مينې اوښکلا قانون ته ژمن خلک يو

زمونږه کار د گل هيندارو نه د گرد مينځل دي

هسي خيالونه په لفظونو کې پېيل هم نه دي
شعر دتياکو په اوبو باندې د درد مينځل دي

سلواغه ۱۳۸۷ ۱۲

کابل نوا راډيو

???

چې لمبوي يې هر نظر په زهرجنو کتو
د کوم طبيب په مخکې واچوو د درد لاسونه ؟
بدرنگوي چې د گلپانو د پېغلوتو څنې
خدایه په غشو د باران وله د گرد لاسونه

???

د اوبنکو زړه مې د گريوان د ريشو لپو کې اوس
د اميد ترڅ کې په سلگو کوي جانان ته دعا

بلا دي واخلمه سپوږمۍ ستورو ته ووايه چې

په نوراني شونډو وکړي افغانستان ته دعا

???

پري خوره به شي د شنه فصل قالينه

نه ده دا چي مو د فکر کڅ ويجار دی

څوک دي نه کا د پښتو د ورکي هڅه

ددي ژبي تر شا لوی ولس ولار دی

وری ۱۱ ۱۳۸۹

کابل نوا راډیو

???

یاد مو د بي غورو په نوم نکرې پام لمرمخيه !مونږ

کړې په مرگوني وخت کې هم هڅه تر گله ده

تلو چي یار له ځنو نه يي سور گلاب راولوينو

دغه خاطره نه ده د سره اجل منگوله ده

مرغومی ۱۳۸۵ ۲۴

غزنی

سپين گلابونه يي دسترگو له درو بهيري

بيا دجانان د احساساتو پسرلی ياغی دی

بس چي مي وويني راغاري وزي زه څه ملامت؟

زه په خدای پيره گذاره کوم خو دی ياغي دی

سلواغه ۱۳۸۷ ۷

کابل نوا راډيو

???

د زرگيو دښتي تړي درته ناستي

د لمدو ځنيو بارانه چرته لاري؟

د اختر شپه ده يوازي زه او زړه يو

يادوو دي ډير جانانه چرته لاري؟

۱۳۸۵

اريوب خاخي خيرمېنه

د کوچني اختر شپه

???

سترگي د جانان زما په ليدو په ځان کي ورکي شي

څومره لېونی دي په ځوانۍ کي زړښت غواړي

سوي مو سيني د ارمانونو په سکروتو دي

دا للمي د ځنو له اسمان نه اورښت غواړي

کب ۱۳۸۵ ۲۵

غزنی

???

ای! په بسملو ارادو به منزل څه وگتو؟

د ژوند په دښته مو د هر مزل اغاز رنځور دی

اوس مو تودې سندري رپي لکه جال د غني

په دې ماحول کي حقيقت مړ دی مجاز رنځور دی

کب ۱۳۸۰ ۸

کابل

۲۲۲

د از مېښت لاره مې ونيوه بڅېښنه غواړم

دروازه څوک خلاصوي؟ شپې نه پېژندونکي غږ ته

د زمانو د اداگانو غلامي به وکړي

که مخامخ شوي دحسینو قتلېدونکي غږ ته

تله ۱۳۸۵ ۲۵

د شمشاد تېلويزيون کابل

???

نا ځايي راباندې ولې راخوړه شوې
د تازه خيال ډيوگۍ دې رانه مړه کړه

کچ بانه پي د نظر ادا ته تم دي
بختور دي پوهنتون کي کوي زده کړه

لیندۍ ۱۳۸۵ ۲۰

کابل پوهنتون د پښتو ادبياتو څانگه

???

وخت به وي ها غر نه دی؟! سردار به د سپرليو وي

بيا به يې د پښو چينو کي هر يو پاچا مخ مينځي

خه چي خو زرگيه! شپه دهغه کره وکړو چي

نازي به يې هم پښتون وي په سنگينه حيا مخ مينځي

???

چينه مخ يي دموسکا په گلو رنگ شو؟
که په زیر مازدیگري کی لمر رارنگ شو؟
ناز يي نه کوي مستي د نظر لاس کی
د هینداری په قالب کی گلاب زنگ شو.

???

سره لویته دی وینم رپی خو اواز دی نشته
لکه کوي یو څوک د غره لور ته له دښت خبره

جانانه ماته کټه مټه شي ستا غیږه راباد
وریځي چې پیڅو کی راتاوکړي د اورښت خبره

???

د خوښۍ پولې نه یو څو جهانې هاغې خوا ته
لکه اونیز مری کور پروت پښو داجل کې یمه

زما او خندا ترمنځه لوی غر د ژړا پروت دی
په دې گمان مه شي چې شوم دې په محفل کې یمه

???

کله! قربان زړه د شاعر مه وژنه
هنر چې مړ شي زمانې مړې شي

!معما د ددرد دې راسپړه جلانه
زر شه چې گرمي تلوسي مړې شي

???

لږ خو مې جانانه د نظر په لور درواړوه
مینځم د گلاب کنډول کې مینه په خوړو اوبو

خیردی که بنایست دې دناز سپوري ته نسکور کړمه

گرانې! خلک تل لمبوي مري په تودو اوبو

وري ۲۲ ۱۳۸۶

کابل

???

چې جهالت په وحشيانه لاره روان کړې

لا غرق نه يې له دې نوره به غرق څه وي؟

د کنځلو په بدل چې کنځل درکړم

نو زما او ستا ترمنځ به فرق څه وي؟

غزنی

???

اوس مي نيولي د اغزني ميني لار جانانه
لکه لمر گر خم کړی ور خ په يو مدار جانانه

د لیونی خندا نعمت راباندې مه بندوه
اېر مونږ مدام کوه دداسې توري وار جانانه

???

څه ثبوت د سوال دې ننني انکار ته وړاندې کړم؟
هی افسوس جانانه چې پرون خبرې نه کوي

کوم جادوگر ناز د محبت له سیمې ویستو؟
گل جانان مي اوس په تېلفون خبرې نه کوي

زمرې ۱۳۸۶ ۱۰

غزنی

???

څه که زه اوته نن یو بل نه پردي یو
په دنیا د محبت کې خو ژوندي یو

کاینات دې ټنګلا بل چا ته پیرزو کړي
مونږ د خپل وجود تر شا شنه پسرلي یو

زمرې ۱۳۸۶ ۲۵

غزنی

???

ته چې راته وځاندي زما هم مینه ځوانه شي
بريښ کوي ضرور سترګې چې لمر خوا ته کاته وشي

خیر دی زه خو مړ صحتي خو ته جانانه پام کوه
هسي نه څه چاري دي په تکه سپینه خوله وشي

سلواغه ۱۳۸۳ ۲۲

???

هسي دي كلي ته راپېښ شوم اړول خومي نه
دا چل چلند د ميلمنو سره څوك ښه نه گڼي

دز كه كوي نو د تتر پر سر مي گل ايښي دي
مروړتوب د پښتنو سره څوك ښه نه گڼي

لیندی ۱۹۱۳۸۵

د شمشاد تيلويزيون كابل

???

چې د خوانی زور يې اوبه شي رنگ شېبې ترې يوسي
دليونې حسن خاوند به ځان ته هله پام شي

هغه چې ځان سينگاروي د لمر رڼا ته مدام
زما رېښې رېښې گرېوان ته به يې كله پام شي

وری ۱۲ ۱۳۸۲

كابل

???

تس ووهي چاود شي پر هار لوند شي په سپينو وینو
داسي څوڪ نشته چې مو کړي ټکور ټکور ټټاکي

ساده پیغلوتي د ږږي د پخولو شوق کي
په ځان پوه نشوه ترینه ځني کړي تنور ټټاکي

???

سره ټوټه له سرتړم په رنگ يي د تربور غواړم
لاندې له سالو يي دريابونه د سرور غواړم

دنگ سر مي نسکور په سجده يو خدای ته او نور جلان
مست پښتني خوی کي پښتني هوډ او غرور غواړم

وري ۱۳۸۶ ۱۰

غزنی

???

په حسين ولس مي داسي مرگی سور دی

لکه ګډ چې په بي موره وړيو پرانګ وي

ددې ښار بادار مثال هم داسې دی چې
يو ملنګ يوه خورجینه يو بي ډانګ وي

غبرګولی ۱۷ ۱۳۸۸

کابل نوا راډيو

???

خدايزده چې کوم شک مو محبت کې دروغ وکرل؟
اوس زما او ستا ترمنځه ټول حقايق ماته خوري
ګوره له شاعر نه په هر خيال شننه مه غواړه
شعر خو بي مفهومه کيف دی کيف کې منطق ماته خوري

سلواغه ۱۲ ۱۳۸۷

کابل نوا راډيو

???

دغه مینه ناک دور کې څومره تنده تنده ده؟
زه مرمه په گل پسې او گل مري په بل گل پسې

خیر دی که مې هیلې بدرکه ستا د ښکلا شولې
اړوي لمنې کوچۍ پیغلې په بخل پسې

???

خدایه نور راکړه زورور فکرونه
سر ته مو راوله د سر فکرونه

دمحبت په تارو کلک وټړه
د بر کابل د لر خیبر فکرونه

???

!ستا د قدم د غبار رنگ پسې مو هم جانانه
د ریگ روان غوندې د دواړو سترگو تور ښویږي

هر ماسخوتن په هغه کور پسې چې ته پکې يې
يقين دي وشه زمونږ د کابو ختو کور ښويزي

???

جانانه رحم ته اور واچوه د ظلم په لاس
ښايست چې کاني شي شاعر ته په هنر کې پټ شي

چې مې له مينې پټوي سترگې اشنا حق لري
ستوري چې خوب کوي د ورځې په ځادر کې پټ شي

???

ايني ته مې د زړه دوخت انصاف نه
خاص را پاتې ديو تڼ تور کاني وارشو
سندريزو سترگو چپرته رانه ولاړئ؟
تخيل مې د رباب شکېدلی تارشو

خاځي اريوب خيرمېنه

\

???

گام گام ته يې د نوې ښکلا ور پرانيستل کيږي
ژوندون چې مينه ناک شي د نفرت له نړۍ ووزي

اشنا تنگ نظري کول ښه کار نه دی رارنگ شه
. انسان بايد په ژوند کې دخپل تن له کرۍ ووزي

چنگاښ ۱۳۸۶ ۱۵

غزني

???

پاچا يې هم په توره د خپل زور ماتوى نشي
خبره چې ولاړه په دليل او په منطق وي

جلان څه گرم چې ټوله شاعري يې مينه مينه
انسان بايد په ژوند کې خپل مسلک لره صادق وي

غبرگولی ۱۲ ۱۳۸۷

کابل نوا راډيو